



இன்றைய செய்தி நாளைய வரலாறு

முரசொலி

நிறுவனர்: கலைஞர் மு. கருணாநிதி

வெள்ளிக்கிழமை 28.08.2026



காக்ரோச் தலைவரின் கணிப்பு!

“இந்தியாவின் சிறந்த முதலமைச்சராக திகழ்ந்தார் மு.க.ஸ்டாலின்” என்று CJP நிறுவனர் அபிஜித் தீப்கே புகழாரம் சூட்டி இருக்கிறார்.

தனியார் தொலைக்காட்சி நிறுவனம் நடத்திய ஜென் ஸீ கருத்தரங்கில் கலந்து கொண்ட கரப்பான்புச்சி ஜனதா கட்சித் தலைவர் அபிஜித் தீப்கேவிடம், “இந்தியாவின் சிறந்த முதல்வர்கள் யார்?” என்று நெறியாளர் கேள்வி எழுப்பினார்.

அதற்கு, “தமிழ்நாட்டில் மு.க.ஸ்டாலின், கேரளாவில் பினராயி விஜயன், டெல்லியில் அரவிந்த் கெஜ்ரிவால்” என்று அபிஜித் தீப்கே பதிலளித்தார்.

“தமிழ்நாட்டை பொருளாதாரத்தில் சிறந்த மாநிலமாக மு.க. ஸ்டாலினும், கேரளத்தை சுகாதாரத்தில் சிறந்த மாநிலமாக பினராயி விஜயனும், டெல்லியை கல்வியில் சிறந்த மாநிலமாக அரவிந்த் கெஜ்ரிவாலும் மாற்றினார்கள்” என்று அவர் குறிப்பிட்டார்.

இதைவிடச் சிறந்த பாராட்டு இருக்க முடியாது. இது இந்திய அளவிலான பாராட்டாக அமைந்துள்ளது. இளைய தலைமுறையின் பாராட்டாக அமைந்துள்ளது. இளைய தலைமுறையை ஒருங்கிணைக்க அபிஜித் தீப்கே என்பவரால் இந்த ஆண்டு தொடங்கப்பட்ட கட்சி இது. இளைஞர்களை அரசியல் விழிப்புணர்வு கொண்டவர்களாக மாற்றுவதை நோக்கமாகக் கொண்ட கட்சி இது. கல்வித் துறையில் முறைகேடுகளுக்கு எதிராகக் குரல் கொடுக்கிறது. வேலைவாய்ப்பின்மைக்கு எதிராகக் குரல் கொடுக்கிறது.

நீட தேர்வை முறைப்படுத்தவும், நீட தேர்வில் இதுவரை நடந்த முறைகேட்டுக்கு பொறுப்பேற்று ஒன்றிய அமைச்சர் தர்மேந்திர பிரதான் பதவி விலகவும் வலியுறுத்தி டெல்லி ஜந்தர் மந்தரில் மிகப்பெரிய போராட்டத்தை இந்த அமைப்பு நடத்தியது. மிகப்பெரிய போராட்டமாக அது வெடித்தது. அராஜகமான வகையில் மாணவர்கள், இளைஞர்களை ஒடுக்கியது டெல்லி போலீஸ். ஆனாலும் அவர்கள் போராட்டத்தை வீரியமாக நடத்தினார்கள். வேறு வழியில்லாமல் தர்மேந்திர பிரதான் பதவி விலகினார். இது கரப்பான் பூச்சி ஜனதா கட்சிக்கும், அதன் தலைவர் அபிஜித் தீப்கேவுக்கும் கிடைத்த மாபெரும் வெற்றியாகக் கணிக்கப்பட்டது. இத்தகைய அபிஜித் தீப்கே தான், முன்னாள் முதலமைச்சர் மு.க.ஸ்டாலின் அவர்களை புகழ்ந்துள்ளார்.

“இந்தியாவின் சிறந்த முதலமைச்சராக திகழ்ந்தார் மு.க.ஸ்டாலின்” என்று CJP நிறுவனர் அபிஜித் தீப்கே சொல்லி இருப்பது, தலைவர் மு.க.ஸ்டாலின் அவர்கள் புகழ் எந்தளவுக்குச் சென்றுள்ளது என்பதை உணர்த்துகிறது.

‘அனைத்துத் துறையிலும் தமிழ்நாட்டை வளர்த்தெடுத்தார் முதலமைச்சர் மு.க.ஸ்டாலின்’ என்றும், ‘இந்தியாவில் தலைசிறந்த முதலமைச்சராக உயர்ந்து நிற்கிறார் முதலமைச்சர் மு.க.ஸ்டாலின்’ என்றும், ‘திராவிட மாடல் ஆட்சியின் திட்டங்களை இந்தியாவின் பல மாநிலங்கள் பின்பற்றத் தொடங்கி இருக்கிறது’ என்றும் சொன்ன போது இங்குள்ள சிலர் விமர்சனம் செய்தார்கள். ஆனால் இது உண்மைதான் என்பதை இந்தியாவுக்கு வளியில் உள்ளவர்கள் ஒப்புக் கொண்டுள்ளார்கள் என்பதைத்தான் காக்ரோச் கட்சித் தலைவரின் கணிப்பு உணர்த்துகிறது.

2024-25 ஆம் நிதி ஆண்டில் 11.19 விழுக்காடு வளர்ச்சியை தமிழ்நாடு கண்டது. இதே சாதனை தொடர்ந்ததும் சாதாரணமானது அல்ல. 2025-26 ஆம் நிதி ஆண்டில் 10.83 விழுக்காட்டை தக்க வைத்து இரட்டை இலக்க சாதனையை இரண்டாவது முறையும் மெய்ப்பித்துக் காட்டினார் மாண்புமிகு முதலமைச்சர் மு.க.ஸ்டாலின் அவர்கள். “நம்முடைய போட்டி என்பது மற்ற இந்திய மாநிலங்களுடன் அல்ல. தெற்காசியாவில் முதன்மை மாநிலமாக தமிழ்நாடு உயர வேண்டும்” என்று நெஞ்சுயர்த்திச் சொன்னார்.

இந்திய அளவில் பொருளாதார வளர்ச்சி என்பது 2024-25 ஆகிய ஆண்டில் 6.5 விழுக்காடாக இருந்தது. அப்போது தமிழ்நாட்டை 11.19 விழுக்காடாக உயர்த்தியதுதான் மாண்புமிகு மு.க.ஸ்டாலின் அவர்களின் சாதனையாகும்.

இந்திய அளவில் பொருளாதார வளர்ச்சி 2025-26 ஆகிய ஆண்டில் 7.4 விழுக்காடாக இருக்கும் போது தமிழ்நாட்டின் வளர்ச்சியை 10.83 ஆக உயர்த்தியதுதான் மாண்புமிகு மு.க.ஸ்டாலின் அவர்களின் சாதனையாகும்.

“இந்தச் செயல்பாடு, மாநிலத்தின் வலுவான கொள்கைக் கட்டமைப்பு மற்றும் கட்டமைப்பு வலிமைகளை எடுத்துக்காட்டி, இந்தியாவின் வளர்ச்சிக்கு ஒரு முன்னணிப் பங்களிப்பாளராக அதை நிலைநிறுத்துகிறது.” என்று பொருளாதார அறிஞர் கே.ஆர். சண்முகம் (மெட்ராஸ் ஸ்கூல் ஆஃப் எகனாமிக்ஸ் முன்னாள் இயக்குநர் மற்றும் தமிழ்நாட்டின் பொருளாதார ஆலோசகர்) குறிப்பிட்டார். இதுதான் மாண்புமிகு மு.க.ஸ்டாலின் அவர்களின் சாதனையாகும்.

இது ஏதோ பொருளாதாரப் புள்ளி விபரம் மட்டுமல்ல. இது பொதுமக்கள் மத்தியிலும் தெரிந்தது. மக்களும், மாவட்டங்களும் மலர்ந்தது. ‘எல்லோருக்கும் எல்லாம்’ என்ற மக்கள் நலன் காக்கும் குணத்தையும், ‘அனைத்திலும் வளர்ச்சி’ என்ற மாநில வளர்ச்சி காக்கும் திட்டத்தையும் ‘திராவிட மாடலின்’ அடித்தளமாகச் சொல்லி இந்தச் சாதனைகளை மு.க.ஸ்டாலின் செய்தார்.

அனைத்துத் துறை வளர்ச்சி, அனைத்து மாவட்ட வளர்ச்சி, அனைத்து மக்கள் வளர்ச்சி, அனைத்து சமூக வளர்ச்சி என்பதை இலக்காக வைத்து செயல்பட்டார். தொழில் வளர்ச்சியைப் போலவே அனைத்துத் துறைகளும் கவனிக்கப்பட்டன. அதனால் தான் சமூக வளர்ச்சிக் குறியீட்டிலும் சிறந்த மாநிலமாக தமிழ்நாடு உயர்ந்தது.

அரசியல் ரீதியாக முன்னாள் முதலமைச்சர் மு.க.ஸ்டாலின் அவர்கள் தோற்கடிக்கப்பட்டு இருக்கலாம். இதனால் அவருக்கு இழப்பு அல்ல. தமிழ்நாட்டுக்குத்தான் இழப்பு என்பதைத் தான் மூன்று மாதங்களாகப் பார்த்துக் கொண்டு இருக்கிறோம். சினிமா கவர்ச்சியை மட்டுமே மூலதனமாகக் கொண்டு மக்களை ஏமாற்றி விஜய் என்ற நடிகர் ஆட்சியைக் கைப்பற்றி, முதலமைச்சர் பதவியை வைத்து என்ன செய்வது என்று தெரியாமல் மூச்சுத் திணறிக் கொண்டு இருக்கிறார்.

மூன்று மணிநேரம் படம் முடிந்ததும் மொத்தமும் மறந்து விடுவதைப் போலத்தான் மக்களும் ஏமாற்றத்தில் இருக்கிறார்கள். ‘நல்ல திறமையான முதலமைச்சரை தோற்கடித்துவிட்டோமே’ என்று வருத்தப்படும் மக்கள் அதிகமாகி வருகிறார்கள். பரந்தார் விமான நிலையத்தை ரத்து செய்ததன் மூலமாக தமிழ்நாட்டின் வளர்ச்சியை இளைய சமுதாயத்தின் வாய்ப்புகளை குழிதோண்டிப் புதைத்து விட்டார் விஜய். இப்படி ஒருவரை தேர்ந்தெடுத்து விட்டோமே என்று ஜென் ஸீ இளைஞர்கள் பதிவு போட்டு வருகிறார்கள். இப்போது வருத்தப்பட்டு என்ன பயன்?

தமிழ்நாட்டை அனைத்து வகையிலும் உயர்த்திய, வளப்படுத்திய, மேன்மைப்படுத்திய மாமனிதராம் மு.க.ஸ்டாலின் அவர்களை உணராமல் போனதே தமிழ்நாட்டு இளைய சமுதாயம் என்று நாம் வருத்தப்படும் நிலையில் காக்ரோச் கட்சித் தலைவரின் கணிப்பு மனநிறைவையும் மகிழ்ச்சியையும் தருகிறது. நன்றி அபிஜித் தீப்கே!



கழகத் தலைவர் மு.க. ஸ்டாலின் அவர்கள், நேற்று (27.08.2026) சென்னை திருவான்மியூரில் அமைந்துள்ள ஸ்ரீராமச்சந்திரா கன்வென்ஷன் சென்டரில் நடைபெற்ற, நினைவில் வாழும் பி.எச். பாண்டியன் அவர்களின் பெயர்த்தியும், ஆலங்குளம் சட்டமன்றத் தொகுதி உறுப்பினர் பி.எச். பால் மனோஜு பாண்டியன் - திருமதி தீப்தி மனோஜு பாண்டியன் இணையரின் மகளுமான நிரஞ்சனா பாண்டியன் - ஜே.பி. கிறிஸ்டோபர் சித்தாந்த் ஆகியோரின் திருமண வரவேற்பு நிகழ்ச்சியில் கலந்துகொண்டு மணமக்களை வாழ்த்தினார்.



சென்னை தெற்கு மாவட்டம், வில்லிவாக்கம் தெற்கு ஒன்றியக் கழகச் செயலாளர் அயப்பாக்கம் துரை வீரமணி இல்லத் திருமண வரவேற்பு விழாவில் எதிர்க்கட்சி தலைவர், கழக இளைஞர் அணிச் செயலாளர் உதயநிதி ஸ்டாலின் கலந்து கொண்டு மணமக்களை வாழ்த்தினார். இதில் கழகப் பொருளாளர் டி.ஆர்.பாலு எம்.பி, மாவட்டச் செயலாளர், முன்னாள் அமைச்சர் மா.சுப்பிரமணியன், தமிழ்ச்சி தங்கப்பாண்டியன் எம்.பி, முன்னாள் அமைச்சர்கள் ஆவடி சா.மு.நாசர், பி.கே.சேகர்பாபு, டி.ஆர்.பிரகாசா, பா.பென்ஜமின், முன்னாள் சட்டமன்ற உறுப்பினர்கள் ஜோசப் சாமுவேல், இ.பரந்தாமன், ப.தாயகம் கவி, காரம்பாக்கம் க.கணபதி, ஏ.எம்.வி.பிரபாகர்ராஜா, கழக அமைப்புச் செயலாளர் ஆர்.எஸ்.பாரதி, அன்பகம் கலை, டி.கே.எஸ்.இளங்கோவன், எம்.எஸ்.கே. ரமேஷ் ராஜ், நொளம்பூர் வே.ராஜன் எம்.சி. மற்றும் மாவட்டக் கழக, பகுதிக் கழக, ஒன்றியக் கழக, வட்டக் கழக நிர்வாகிகள், அனைத்து அணிகளின் அமைப்பாளர்கள் மற்றும் துணை அமைப்பாளர்கள், கழக முன்னோடிகள் பலர் கலந்து கொண்டு மணமக்களை வாழ்த்தினர்.

ஆதிதிராவிடர் மற்றும் பழங்குடியினர் மேம்பாட்டுச் செயல் சட்டம் 2024-

ஆயிரம் கோடி ரூபாய் செலவில் அயோத்திதாச பண்டிதர் குடியிருப்புத் திட்டம் செயல்படுத்தியது திராவிட மாடல் அரசுதான்!

சட்டப்பேரவையில் எதிர்க்கட்சித் தலைவர் உதயநிதி ஸ்டாலின் பெருமிதம்!

சென்னை, ஆக.28-

சட்டப்பேரவையில் ஆயிரம் கோடி ரூபாய் செலவில் அயோத்திதாச பண்டிதர் குடியிருப்புத் திட்டம் செயல்படுத்தியது திராவிட மாடல் அரசு தான் என்று சட்டப்பேரவை எதிர்க்கட்சித் தலைவர் உதயநிதி ஸ்டாலின் அவர்கள் பெருமிதத்துடன் குறிப்பிட்டார்.

இது குறித்து சட்டப் பேரவையில் எதிர்க்கட்சித் தலைவர் உதயநிதி ஸ்டாலின் அவர்கள் பேசியதாவது:-

பேரவைத் தலைவர் அவர்களே, ஆதிதிராவிடர் மற்றும் பழங்குடியினர் மக்களுக்கு நீங்கள் என்னென்ன திட்டங்கள் கொண்டு வந்துள்ளீர்கள் என்பதைத் தனது அறிவிப்பில் அமைச்சர் சொன்னார். எங்கள் உறுப்பினர் பேசும்போது, எங்கள் ஆட்சியில் நாங்கள் என்னென்ன திட்டங்கள் கொண்டு வந்துள்ளோம், உங்களின் ஆட்சியில் சில திட்டங்களுக்குப் பெயரை மாற்றியுள்ளீர்கள். சில திட்டங்களுக்கு நிதி ஒதுக்கவில்லை. அவற்றையெல்லாம் சரி செய்யுங்கள். ஆனவையே கொலை நடத்திடுக்கிறது என்று புள்ளிவிவரங்களுடன் அவர் சொன்னார். இதற்கு அமைச்சர் அவர்கள் பதில் சொல்ல வேண்டும்.

அமைச்சர் இங்கு தேவையில்லாத பிரச்சனைகளை எழுப்பி, உங்கள் ஆட்சியில் நீங்கள் இதைச் செய்யவில்லை. சி.ஜெ.வில் இது குறைவாக உள்ளது.

இதையெல்லாம் நீங்கள் தவறாகச் செய்து விட்டீர்கள் என்று பதில் சொல்லும்போது தவறான பாதைக்கு இது சென்று கொண்டு இருக்கிறது.

நான் இந்த அவையில் பதியவைக்க விரும்புவது, ஆயிரம் கோடி ரூபாய் செலவில் அயோத்திதாச பண்டிதர் குடியிருப்புத் திட்டம் கொண்டு



வந்தது எங்களின் ஆட்சியில்தான். எங்கள் திராவிட மாடல் அரசுதான்.

ஆயிரம் கோடி ரூபாய் மதிப்பீட்டில் ‘தொல்குடித் திட்டம்’, ‘அப்பேத்தர் அயலக உயர்கல்வித் திட்டத்தின்’ மூலம் 36 லட்சம் ரூபாய் வரைக்கும் நிதியுதவி, மகளிரை நில உரிமையாளர் ஆக்கி ‘நன்னிலம் திட்டம்’, சைதாபேட்டையில் 46 கோடி ரூபாய் மதிப்பீட்டில் ‘எம்.சி.ராஜா மாணவர் விடுதி’, ‘ஆதிதிராவிடர் மற்றும் பழங்குடியினர் ஆணையம்’, இப்படிப் பல்வேறு திட்டங்களைச் சொல்லிக்கொண்டே போகலாம்.

இந்தத் திட்டங்களைப் பலமுறை அமைச்சர் அவர்களே பாராட்டியுள்ளார்கள். இந்த அவையில் அதை அவர் பதிய வைத்துள்ளார்.

இவை எல்லாவற்றுக்கும் மேலாக, ஆதிதிராவிடர் மற்றும் பழங்குடியினர் மக்களுக்காக ஒதுக்கப்படுகின்ற நிதி உரிய முறையில் செலவிடப்படுவதை உறுதி செய்யும் விதமாக ஆதிதிராவிடர் மற்றும் பழங்குடியினர் மேம்பாட்டு செயல் சட்டம் 2024, அதை நிறைவேற்றம் செய்தது அப்போதைய எங்கள் முதலமைச்சர், எங்கள் திராவிட மாடல் அரசின் திட்டங்களை இங்கு பதிய வைக்க விரும்புகிறேன்.

இவ்வாறு எதிர்க்கட்சித் தலைவர் உதயநிதி ஸ்டாலின் அவர்கள் பேசினார்.



சென்னை, திருவான்மியூரில் நடைபெற்ற ஆலங்குளம் சட்டமன்ற உறுப்பினர் பி.எச்.பால் மனோஜு பாண்டியன் இல்லத் திருமண வரவேற்பு விழாவில், கழக இளைஞர் அணிச் செயலாளரும் சட்டப்பேரவை எதிர்க்கட்சித் தலைவருமான உதயநிதி ஸ்டாலின் அவர்கள் கலந்துகொண்டு, மணமக்கள் நிரஞ்சனா பாண்டியன் - ஜே.பி. கிறிஸ்டோபர் சித்தாந்த் இருவரையும் வாழ்த்தினார்.